

REGIONAL NEWS UNIT, AIR CUTTACK

Mid-day Bulletin (2.32PM)

25 May - 2024

News Editor : Tapan Kumar Maharana

ମୁଖ୍ୟ ସମ୍ବାଦ

- ରାଜ୍ୟର ତୃତୀୟ ପର୍ଯ୍ୟାୟ ନିର୍ବାଚନରେ ୧୦ଟି ଜିଲ୍ଲାର ଭୋଟର କରୁଛନ୍ତି ମତଦାନ
- ଦିନ ଗୋଟାଏ ସୁଦ୍ଧା ୩୫ ଦଶମିକ ୬/୯ ପ୍ରତିଶତ ମତଦାନ ସୂଚନା
- ଦଳୀୟ ପ୍ରଚାର କାର୍ଯ୍ୟରେ ଆସନ୍ତା ୨୯ ତାରିଖରେ ଓଡ଼ିଶା ଆସିବେ ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ
- ଆଜି ରାଜ୍ୟରେ ପ୍ରଚାର କରୁଛନ୍ତି ଦଳର ବରିଷ୍ଠ ନେତ୍ରୀ ତଥା କେନ୍ଦ୍ରମନ୍ତ୍ରୀ ସ୍ତୁତି ଇରାନୀ
- ଆସନ୍ତାକାଲି ପ୍ରକାଶ ପାଇବ ଚଳିତ ବର୍ଷର ମାଟ୍ରିକ ଓ ଯୁକ୍ତ ଦୁଇ ପରୀକ୍ଷା ଫଳ

ଏବଂ

- ପୂର୍ବ କେନ୍ଦ୍ରୀୟ ବଙ୍ଗୋପସାଗରରେ ସୃଷ୍ଟ ଅବପାତ ଆସନ୍ତାକାଲି ସନ୍ଧ୍ୟା ସୁଦ୍ଧା ଭୀଷଣ ବାତ୍ୟାରେ ପରିଣତ ହେବା ସମ୍ଭାବନା

ଓଡ଼ିଶା ତୃତୀୟ ପର୍ଯ୍ୟାୟ ନିର୍ବାଚନ

ରାଜ୍ୟର ତୃତୀୟ ପର୍ଯ୍ୟାୟ ନିର୍ବାଚନରେ ୧୦ଟି ଜିଲ୍ଲାର ଭୋଟରମାନେ ଆଜି ସକାଳ ୭ଟାରୁ ବିଭିନ୍ନ ଭୋଟ୍ କେନ୍ଦ୍ରଗୁଡ଼ିକରେ ମତଦାନ କରୁଛନ୍ତି । ରାଜ୍ୟର ୬ଟି ଲୋକସଭା ଆସନ ପୁରୀ, ଭୁବନେଶ୍ୱର, କେନ୍ଦୁଝର, ସମ୍ବଲପୁର ଓ ଡେଙ୍କାନାଳ ଏବଂ ଏହି ଆସନ ଅନ୍ତର୍ଗତ ୪୨ଟି ବିଧାନସଭା ଆସନ ପାଇଁ ନିର୍ବାଚନ ହେଉଛି । ଏହି ପର୍ଯ୍ୟାୟରେ ୬ଟି ସଂସଦୀୟ କ୍ଷେତ୍ର ପାଇଁ ୬୪ ଜଣ ପ୍ରାର୍ଥୀ ପ୍ରତିଦ୍ୱନ୍ଦ୍ୱିତା କରୁଥିବାବେଳେ ୪୨ଟି ବିଧାନସଭା ଆସନ ପାଇଁ ୩୮୩ ଜଣ ପ୍ରତିଦ୍ୱନ୍ଦ୍ୱିତା କରୁଛନ୍ତି । ଆଜି ମୋଟ ୧୦ ହଜାର ୫୫୧ଟି ମତଦାନ କେନ୍ଦ୍ରରେ ୯୪ ଲକ୍ଷ ୪୮ ହଜାର ୫୫୩ ଜଣ ମତଦାତା ସେମାନଙ୍କର ମତାଧିକାର ସାବ୍ୟସ୍ତ କରୁଛନ୍ତି ।

ତୃତୀୟ ପର୍ଯ୍ୟାୟ ନିର୍ବାଚନକୁ ଅବାଧ, ନିରପେକ୍ଷ ଓ ଶାନ୍ତିଶୃଙ୍ଖଳାର ସହ ପରିଚାଳନା କରିବା ପାଇଁ ରାଜ୍ୟ ପ୍ରଶାସନ ଓ ନିର୍ବାଚନ କମିଶନଙ୍କ ପକ୍ଷରୁ ବ୍ୟାପକ ବ୍ୟବସ୍ଥା ଗ୍ରହଣ କରାଯାଇଛି । ରାଜ୍ୟ ମୁଖ୍ୟ ନିର୍ବାଚନ ଅଧିକାରୀ ନିକୁଞ୍ଜ ବିହାରୀ ଧଳ ସୂଚନା ଦେଇ କହିଛନ୍ତି, ଯେଉଁ ରୁଥିରେ ଇଭିଏମ୍ରେ ତୁଟି ଦେଖା ଦେଇଥିଲା ସେଠାରେ ଇଭିଏମ୍ ପୁନଃସ୍ଥାପନ କରାଯାଇଛି ଏବଂ ଶୃଙ୍ଖଳିତ ଭାବେ ମତଦାନ ଜାରି ରହିଛି । ଅପରପକ୍ଷେ ଭାରତୀୟ ନିର୍ବାଚନ କମିଶନଙ୍କ ଓ୍ଵେବସାଇଟରୁ ମିଳିଥିବା ସୂଚନା

ଅନୁଯାୟୀ, ଅପରାହ୍ଣ ୧ଟା ସୁଦ୍ଧା ରାଜ୍ୟରେ ୩୫ ଦଶମିକ ୬/୯ ପ୍ରତିଶତ ମତଦାନ ହୋଇଛି ।

ନିର୍ବାଚନ ଆନ୍ଦୋଳନ ସୂତ୍ରରୁ ମିଳିଥିବା ସୂଚନା ଅନୁଯାୟୀ, ପୁରୀରେ ୩୭ ଦଶମିକ ୨/୬ ପ୍ରତିଶତ ଭୋଟ୍‌ଗ୍ରହଣ ହୋଇଥିବାବେଳେ ଭୁବନେଶ୍ୱରରେ ୩୩ ଦଶମିକ ୦/୧, କଟକରେ ୩୪ ଦଶମିକ ୪ , କେନ୍ଦୁଝରରେ ୩୫ ଦଶମିକ ୬/୩, ସମ୍ବଲପୁରରେ ୩୮ ଦଶମିକ ୧/୩ ଓ ଡେଙ୍କାନାଳରେ ୩୬ ପ୍ରତିଶତ ଭୋଟ୍‌ଗ୍ରହଣ ହୋଇଛି ।

କଟକ ଜିଲ୍ଲାର ୬ଟି ନିର୍ବାଚନମଣ୍ଡଳରେ ୧୫ଜାର ୪୫୩ଟି ବୁଥରେ ୧୩ ଲକ୍ଷ ୪୬ ହଜାର ୨୪୫ ଜଣ ଭୋଟର ସେମାନଙ୍କ ମତାଧିକାର ସାବ୍ୟସ୍ତ କରୁଛନ୍ତି । ସେହି ସବୁ ନିର୍ବାଚନମଣ୍ଡଳରେ ସକାଳ ୭ଟାରୁ ମତଦାନ ଆରମ୍ଭ ହୋଇଥିବା ବେଳେ ସନ୍ଧ୍ୟା ୬ଟା ପର୍ଯ୍ୟନ୍ତ ଭୋଟ୍‌ଗ୍ରହଣ କରାଯିବ ।

ଏହି ପର୍ଯ୍ୟାୟରେ ଭୁବନେଶ୍ୱର ସଂସଦୀୟ କ୍ଷେତ୍ରରେ ଅପରାହ୍ଣ ଗୋଟାଏ ସୁଦ୍ଧା ୩୩ ଦଶମିକ ୧ ପ୍ରତିଶତ ମତଦାନ ହୋଇଥିବା ଆମ ସମ୍ବାଦଦାତା ଜଣାଇଛନ୍ତି । ଜୟଦେବ ନିର୍ବାଚନ ମଣ୍ଡଳୀରେ ସର୍ବାଧିକ ୪୩ ଦଶମିକ ୨/୦ ପ୍ରତିଶତ ମତଦାନ ହୋଇଥିବାବେଳେ ବେଗୁନିଆରେ ୩୯ ଦଶମିକ ୪/୦ ପ୍ରତିଶତ ମତଦାନ ହୋଇଛି । ସେଠାକାର ଭୋଟ୍‌ଗ୍ରହଣ ସ୍ଥିତି ସମ୍ପର୍କରେ ଆମ ସମ୍ବାଦଦାତା ଦୀପକ କୁମାର ବେହେରା କହିଛନ୍ତି...

V/o-

ସମ୍ବଲପୁର ଲୋକସଭା ନିର୍ବାଚନମଣ୍ଡଳୀ ଅନ୍ତର୍ଗତ ୪ଟି ବିଧାନସଭା ନିର୍ବାଚନମଣ୍ଡଳୀ ସମ୍ବଲପୁର, ରେଡ଼ାଖୋଲ, କୁଚିଣ୍ଡା ଓ ରେଙ୍ଗାଲି ବିଧାନସଭା ନିର୍ବାଚନମଣ୍ଡଳୀର ୯୪୮ଟି ଭୋଟ୍‌ଗ୍ରହଣ କେନ୍ଦ୍ରରେ ଶାନ୍ତିଶୃଙ୍ଖଳାର ସହ ମତଦାନ ଜାରି ରହିଛି । ଆମ ସମ୍ବାଦଦାତା ଗୁଣମଣି ବିଶ୍ୱାଳଙ୍କ ଠାରୁ ଆସନ୍ତୁ ଜାଣିବା ଭୋଟ୍‌ଗ୍ରହଣର ତାଜା ସ୍ଥିତି ସମ୍ପର୍କରେ...

V/o-

ନୟାଗଡ଼ ଜିଲ୍ଲା ନୟାଗଡ଼, ରଣପୁର ଏବଂ ଖଣ୍ଡପଡ଼ା ବିଧାନସଭା ନିର୍ବାଚନ ମଣ୍ଡଳୀରେ ୨୪୨ଟି ମତଦାନ କେନ୍ଦ୍ରରେ ୨ ଲକ୍ଷ ୨୨ ହଜାର ୧୦୦ ଜଣ ମତଦାତା ସେମାନଙ୍କ ମତାଧିକାର ସାବ୍ୟସ୍ତ କରୁଛନ୍ତି । ଦିନ ଗୋଟାଏ ସୁଦ୍ଧା ଜିଲ୍ଲାରେ ୨୭ ପ୍ରତିଶତ ମତଦାନ ହୋଇଥିବା ସୂଚନା ମିଳିଛି । ନୟାଗଡ଼ ବିଧାନସଭା ମଣ୍ଡଳୀ ପାଇଁ ୪୨୨ଟି ବୁଥ୍‌ରେ ଡ୍ରେବକାଷ୍ଟିଂ ବ୍ୟବସ୍ଥା କରାଯାଇଛି ।

ଖୋର୍ଦ୍ଧା ଜିଲ୍ଲାର ସମସ୍ତ ୮ଟି ବିଧାନସଭା ନିର୍ବାଚନମଣ୍ଡଳୀ ପାଇଁ ୧ ହଜାର ୯୨୩ଟି ଭୋଟ୍‌ଗ୍ରହଣ କେନ୍ଦ୍ରରେ ସୁରୁଖୁରୁରେ ମତଦାନ ଚାଲିଛି । ଏହି ପର୍ଯ୍ୟାୟ ନିର୍ବାଚନରେ ପ୍ରାୟ ୧୫ ହଜାର ପୁଲିଂ ଅଧିକାରୀ ମତଦାନ ପ୍ରକ୍ରିୟାରେ ନିୟୋଜିତ ହୋଇଥିବା ବେଳେ ୧୦ ପ୍ଲାରୁନ୍ କେନ୍ଦ୍ରୀୟ ସୁରକ୍ଷାବଳ ଏବଂ ୨୨ ପ୍ଲାରୁନ୍ ସୁରକ୍ଷା କର୍ମଚାରୀ ମୁତୟନ ହୋଇଛନ୍ତି ।

କେନ୍ଦୁଝର ଜିଲ୍ଲାରେ ଏହି ପର୍ଯ୍ୟାୟରେ ୧୧ ଜଣ ପ୍ରାର୍ଥୀ ସଂସଦୀୟ ଆସନ ପାଇଁ ନିର୍ବାଚନ ଲଢୁଛନ୍ତି । ବିଧାନସଭା ଲାଗି ଚମ୍ପୁଆରୁ ସର୍ବାଧିକ ୧୫ ଜଣ ପ୍ରାର୍ଥୀ ନିର୍ବାଚନ ରଣାଙ୍ଗଣରେ ଅବତୀର୍ଣ୍ଣ ହୋଇଥିବା ବେଳେ

ଘଷିପୁରାରୁ ୧୩ ଜଣ ପ୍ରାର୍ଥୀ ନିର୍ବାଚନ ଲଢୁଛନ୍ତି । ସେଠାକାର ଭୋଟ୍‌ଗ୍ରହଣ ସ୍ଥିତି ସମ୍ପର୍କରେ ଆମ ସମ୍ବାଦଦାତା ମାନସ ରଞ୍ଜନ ତ୍ରିପାଠୀଙ୍କର ଏକ ରିପୋର୍ଟ...

V/o-

ପୁରୀ ଲୋକସଭା ନିର୍ବାଚନମଣ୍ଡଳୀ ଅନ୍ତର୍ଗତ ୪ଟି ବିଧାନସଭା ନିର୍ବାଚନମଣ୍ଡଳୀ ପୁରୀ, ବ୍ରହ୍ମଗିରି, ସତ୍ୟବାଦୀ ଓ ପିପିଲି ବିଧାନସଭା ନିର୍ବାଚନମଣ୍ଡଳୀରେ ୧ ହଜାର ୩୮ଟି ଭୋଟ୍‌ଗ୍ରହଣ କେନ୍ଦ୍ରରେ ୯ ଲକ୍ଷ ୨୧ ହଜାର ୮୧୪ ଜଣ ମତଦାତା ସେମାନଙ୍କ ମତାଧିକାର ସାବ୍ୟସ୍ତ କରୁଛନ୍ତି । ଦିନ ଗୋଟାଏ ସୁଦ୍ଧା ପୁରୀରେ ୩୭ ଦଶମିକ ୨/୬ ପ୍ରତିଶତ ଭୋଟ୍‌ଗ୍ରହଣ ହୋଇଛି ।

ଡେଙ୍କାନାଳ ଜିଲ୍ଲାରେ ୧ ହଜାର ୨୧ଟି ମତଦାନ କେନ୍ଦ୍ରରେ ଭୋଟ୍‌ଗ୍ରହଣ ଅନୁଷ୍ଠିତ ହେଉଛି । ଜିଲ୍ଲାର ୪ଟି ବିଧାନସଭା ଡେଙ୍କାନାଳ, ହିନ୍ଦୋଳ, କାମାକ୍ଷନଗର, ପରଜଙ୍ଗ ଆସନ ସମେତ ଲୋକସଭା ଆସନ ପାଇଁ ମତଦାନ ହେଉଛି । ଜିଲ୍ଲାର ୯ ଲକ୍ଷ ୭୨ ହଜାର ୩୧ ଜଣ ଭୋଟର ସେମାନଙ୍କର ମତାଧିକାର ସାବ୍ୟସ୍ତ କରୁଥିବାବେଳେ ମହିଳାମାନଙ୍କ ଲାଗି ୧୨୦ଟି ସଖୀବୁଥ୍ ସ୍ଥାପନ କରାଯାଇଛି ।

ଅନୁଗୁଳ ଜିଲ୍ଲାର ସମସ୍ତ ବିଧାନସଭା ନିର୍ବାଚନମଣ୍ଡଳୀରେ ୧ ହଜାର ୧୬୩ଟି ମତଦାନ କେନ୍ଦ୍ରରେ ଭୋଟ୍‌ଗ୍ରହଣ ଚାଲିଛି । ସେଥିମଧ୍ୟରୁ ୮୭ଟି ସମ୍ବେଦନଶୀଳ ମତଦାନ କେନ୍ଦ୍ରରେ ଅତିରିକ୍ତ ସୁରକ୍ଷା ବ୍ୟବସ୍ଥା

କରାଯାଇଛି । ୯ ଲକ୍ଷ ୭୮ ହଜାର ୬୨୩ ଜଣ ମତଦାତା ଏହି ପର୍ଯ୍ୟାୟରେ ସେମାନଙ୍କ ମତାଧିକାର ସାବ୍ୟସ୍ତ କରୁଛନ୍ତି ।

Desk

ଦେଶର ପଞ୍ଚମ ପର୍ଯ୍ୟାୟ ନିର୍ବାଚନ

ଦେଶର ପଞ୍ଚମ ପର୍ଯ୍ୟାୟ ସାଧାରଣ ନିର୍ବାଚନ ଲାଗି ମତଦାନ ଜାରି ରହିଛି । ୮ଟି ରାଜ୍ୟ ଏବଂ କେନ୍ଦ୍ରଶାସିତ ଅଞ୍ଚଳର ମୋଟ ୫୮ଟି ଲୋକସଭା ଆସନରେ ଭୋଟରମାନେ ଭୋଟ ଦେଉଛନ୍ତି । ନିର୍ବାଚନ ଆୟୋଗଙ୍କ ଠାରୁ ମିଳିଥିବା ସୂଚନା ଅନୁଯାୟୀ, ଅପରାହ୍ଣ ଗୋଟାଏ ସୁଦ୍ଧା ଅଣଚାଳିଶ ଦଶମିକ ୧/୩ ପ୍ରତିଶତ ମତଦାନ ହୋଇଛି । ଏହି ପର୍ଯ୍ୟାୟରେ ୮ ଶହ ଅଣାନବେ ଜଣ ପ୍ରାର୍ଥୀ ପ୍ରତିଦ୍ୱନ୍ଦ୍ୱିତା କରୁଥିବା ବେଳେ କେନ୍ଦ୍ରମନ୍ତ୍ରୀ ଧର୍ମେନ୍ଦ୍ର ପ୍ରଧାନ, ରାଓ ଇନ୍ଦ୍ରଜିତ, ଅଭିନେତା ରାଜ ବବର, ପୂର୍ବତନ କେନ୍ଦ୍ରମନ୍ତ୍ରୀ ମେନକା ଗାନ୍ଧୀ, ମନୋଜ ତିଓରୀ, କହ୍ଲେୟା କୁମାର ଓ ନବୀନ ଜିନ୍ଦଲ ପ୍ରମୁଖ ନିର୍ବାଚନ ଲଢୁଛନ୍ତି । ଦେଶର ୧ ଲକ୍ଷ ୧୪ ହଜାର ଭୋଟଗ୍ରହଣ କେନ୍ଦ୍ରରେ ୧୧ କୋଟି ୧୩ ଲକ୍ଷରୁ ଅଧିକ ଭୋଟର ସେମାନଙ୍କ ମତାଧିକାର ସାବ୍ୟସ୍ତ କରୁଛନ୍ତି ।

Desk

କେନ୍ଦ୍ରମନ୍ତ୍ରୀଙ୍କ ଓଡ଼ିଶା ଗସ୍ତ

ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆସନ୍ତା ୨୯ ତାରିଖରେ ଦଳୀୟ ପ୍ରଚାର କାର୍ଯ୍ୟରେ ଓଡ଼ିଶା ଗସ୍ତରେ ଆସି କେନ୍ଦ୍ରାପଡ଼ା ଓ ବାଲେଶ୍ୱରଠାରେ ବିଜୟ ସଂକଳ୍ପ ସମାବେଶରେ ଯୋଗଦେବେ । ଆସନ୍ତାକାଲି ବିଜେପିର ବରିଷ୍ଠ ନେତା ତଥା କେନ୍ଦ୍ର ଗୃହ

ମନ୍ତ୍ରୀ ଅମିତ ଶାହା ବାରିପଦା, ଚାନ୍ଦବାଲି, ପୁରୀ ଓ ନିମାପଡ଼ାଠାରେ ବିଜୟ ସଂକଳ୍ପ ସମାବେଶରେ ଯୋଗଦେବାର କାର୍ଯ୍ୟକ୍ରମ ରହିଛି ।

ଆଜି ବିଜେପି ଦଳର ବରିଷ୍ଠ ନେତ୍ରୀ ତଥା କେନ୍ଦ୍ରମନ୍ତ୍ରୀ ସ୍ମୃତି ଇରାନୀ ଦଳୀୟ ପ୍ରଚାର କାର୍ଯ୍ୟରେ ଓଡ଼ିଶା ଆସିଛନ୍ତି । ସେ ପାରାଦ୍ୱୀପର କୁଜଙ୍ଗଠାରେ ଆୟୋଜିତ ବିଜୟ ସଂକଳ୍ପ ସମାବେଶରେ ଯୋଗଦେଇ ଦଳୀୟ ପ୍ରାର୍ଥୀଙ୍କ ଲାଗି ପ୍ରଚାର କରିଛନ୍ତି । ଶ୍ରୀମତୀ ଇରାନୀ ଆଜି କେନ୍ଦ୍ରାପଡ଼ା ସଂସଦୀୟ କ୍ଷେତ୍ରର ଆଜି ଏବଂ ବାଲେଶ୍ୱର ସଂସଦୀୟ କ୍ଷେତ୍ର ଅନ୍ତର୍ଗତ ରେମୁଣାଠାରେ ଆୟୋଜିତ ବିଜୟ ସଂକଳ୍ପ ସମାବେଶରେ ଯୋଗଦେବେ ।

ଅନ୍ୟପକ୍ଷରେ ଆସନ୍ତା ୨୬ରୁ ୨୮ ତାରିଖ ମଧ୍ୟରେ କଂଗ୍ରେସ ଅଧକ୍ଷ ମଲ୍ଲିକାର୍ଜୁନ ଖତଗେ ଏବଂ ଦଳର ବରିଷ୍ଠ ନେତା ରାହୁଲ ଗାନ୍ଧୀ ଓଡ଼ିଶା ଗସ୍ତରେ ଆସି ବାଲେଶ୍ୱର ଓ ଭଦ୍ରକଠାରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିବେ । ଗତକାଲି ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଯାଜପୁର ଗସ୍ତରେ ଯାଇ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିଥିଲେ ।

Desk

ମାଟ୍ରିକ ପରୀକ୍ଷାଫଳ

ମାଧ୍ୟମିକ ଶିକ୍ଷା ପରିଷଦ ଦ୍ୱାରା ପରିଚାଳିତ ଚଳିତବର୍ଷର ମାଟ୍ରିକ ପରୀକ୍ଷାଫଳ ଆସନ୍ତାକାଲି ପ୍ରକାଶ ପାଇବ । ଏଥିସହିତ ସଂସ୍କୃତ ମଧ୍ୟମା ଓ ରାଜ୍ୟ ମୁକ୍ତ ବିଦ୍ୟାଳୟ ପରୀକ୍ଷାଫଳ ମଧ୍ୟ ପ୍ରକାଶ ପାଇବ । ପୂର୍ବାହ୍ନ ୧୧ଟା ୩୦ରେ ପରୀକ୍ଷାଫଳ ପରିଷଦର ୱେବସାଇଟ୍ରେ ପ୍ରକାଶ

ପାଇବାକୁ ଥିବାବେଳେ ଅପରାହ୍ଣରେ ଟାବୁଲେସନ ରେଜିଷ୍ଟର ଉପଲକ୍ଷ ହେବ ।

ସେହିପରି ଉଚ୍ଚ ମାଧ୍ୟମିକ ଶିକ୍ଷା ପରିଷଦ ଦ୍ୱାରା ପରିଚାଳିତ ଯୁକ୍ତ ଦୁଇ କଳା, ବାଣିଜ୍ୟ, ବିଜ୍ଞାନ ଓ ଧନ୍ୟାତ୍ମକ ଶିକ୍ଷା ପରୀକ୍ଷାଫଳ ଆସନ୍ତାକାଲି ପ୍ରକାଶ ପାଇବ । ଅପରାହ୍ଣ ୩ଟାରେ **orissareresults.nic.in** ୱେବସାଇଟ୍ରେ ଉପଲକ୍ଷ ହେବ । ଏହାଛଡା ଡିଜି ଲକର ଜରିଆରେ ମଧ୍ୟ ପରୀକ୍ଷାଫଳ ଜାଣିହେବ ବୋଲି ପରିଷଦ ସୂଚନା ଦେଇଛି ।

Desk

ପାଣିପାଗ

ପୂର୍ବ କେନ୍ଦ୍ରୀୟ ବଙ୍ଗୋପସାଗର ଉପରେ ଥିବା ଅବପାତ ଗଭୀର ଅବପାତରେ ପରିଣତ ହୋଇଛି । ଏହା ଦକ୍ଷିଣ- ଦକ୍ଷିଣ ପୂର୍ବ ସାଗର ଦ୍ୱୀପ ଠାରୁ ୩୮୦ କିଲୋମିଟର ଏବଂ ବାଲ୍ମାଦେଶ ଖେପୁପାରା ଠାରୁ ୪୯୦ କିଲୋମିଟର ଦକ୍ଷିଣରେ କେନ୍ଦ୍ରୀଭୂତ ରହିଛି । ଏହା କ୍ରମଶଃ ତୀବ୍ର ହୋଇ ଆଜି ସନ୍ଧ୍ୟା ସୁଦ୍ଧା ବାତ୍ୟାର ରୂପ ନେବ । ଆସନ୍ତାକାଲି ସନ୍ଧ୍ୟା ସୁଦ୍ଧା ଏହା ଭୀଷଣ ବାତ୍ୟାରେ ପରିଣତ ହୋଇ ସାଗରଦ୍ୱୀପ ଓ ଖେପୁପାରା ମଝିରେ ବାଲ୍ମାଦେଶ ଓ ପଶ୍ଚିମବଙ୍ଗ ଉପକୂଳରେ ଲ୍ୟାଣ୍ଡଫଲ କରିବାର ସମ୍ଭାବନା ରହିଛି । ଏହାର ପ୍ରଭାବରେ ଉତ୍ତର ଓ ଉପକୂଳ ଓଡ଼ିଶାର କେତେକ ଜିଲ୍ଲାରେ ପ୍ରବଳରୁ ଅତିପ୍ରବଳ ବର୍ଷା ସହ ଘଣ୍ଟାପ୍ରତି ୪୦ରୁ ୫୦ କିଲୋମିଟର ବେଗରେ ପବନ ବହିବ । ସମ୍ଭାବ୍ୟ ବାତ୍ୟା ନେଇ

ବାଲେଶ୍ଵର, ଭଦ୍ରକ, କେନ୍ଦ୍ରାପଡ଼ା ଓ ମୟୂରଭଞ୍ଜ ଜିଲ୍ଲାର ଜିଲ୍ଲାପାଳମାନଙ୍କୁ
ସତର୍କ ରହିବା ପାଇଁ ସ୍ଵତନ୍ତ୍ର ଚିଠିପତ୍ର କମିଶନର ନିର୍ଦ୍ଦେଶ ଦେଇଛନ୍ତି ।